

రెండో పెళ్ళి

“ఈరోజు మా శ్రీమతి పుట్టిన రోజు. నువ్వు రావాలి” అన్నాడు శంకరావ్ శ్రీనివాసరావుకు ఇన్వితేషను కార్డు అందిస్తూ: చాలా ఖరీదైన కార్డుమీద మెరుస్తున్న ఇంగ్లీషు అక్షరాలతో చాలా అందంగా ఉందాకార్డు. కునేగా నెంటువాసన గుప్పమంది.

“ఈవినింగ్ ఫోర్కి పార్టీ ఉంది. తప్పకుండా వస్తావు కదూ?” అన్నాడు శంకరావ్.

“అలాగే” అన్నాడు శ్రీనివాసరావు.

“థాంక్యూ” స్టయిలిష్గా తలతిప్పతూ అన్నాడు శంకరావు. బూట్లు ఒకటక లాడించుకుంటూ వెళ్ళిపోయాడు.

శంకరావు వెళ్ళినవై పే చూస్తూ ఉండిపోయాడు శ్రీనివాసరావు. శంకరావులో ఎంత ఫోజు, ఎంత స్టయిల్, ఎంత తీవి, ఎంత గర్వం పచ్చాయి? ఒకప్పటి తన రూమ్ మేట్, క్లాస్ మేట్ ఐన శంకరావుకి ఇప్పటి శంకరావుకి యేమైనా పోలిక ఉందా?

శంకరావు యిచ్చిపోయిన కార్డుకేసి చూసాడు. పుట్టిన రోజుకి కూడా ఇంత హంగామా ఉంటుందా అనిపించింది. సినిమాల్లో తప్ప పుట్టిన రోజులు ఘనంగా జరుపుకోవటం తనెన్నడూ చూడలేదు.

సునీతాదేవి పరిచయమైన క్షణం నుండే శంకరావు స్టార్ తిరిగి పోయింది. శంకరావు తన ఊరివాడే. శంకరావు తల్లిదండ్రులు చాలా పేదవాళ్ళు, మొదట్లో శంకరావు తండ్రి రామయ్య. శ్రీనివాసరావు తండ్రి గోవిందరావు దగ్గర జీతానికి ఉండేవాడు. గోవిందరావు వాళ్ళ ఊళ్ళో మాంచి మోతుబరిరై తు. ఆ ఊరి హైస్కూల్లోనే శ్రీనివాసరావు, శంక

ర్రావు (ఆ రోజుల్లో శంకరావును 'శంకరీ' అని పిల్చేవాళ్లు) ఇద్దరూ ఒకే క్లాసులో కలిసి చదువుకున్నారు. శంకరావుకు పుస్తకాలు గాని, నోటుబుక్స్ గాని, కంపాసు పెట్టెగాని యేవీ ఉండేవి కావు. శ్రీనివాస రావే శంకరావుకు యివన్నీ యిస్తుండేవాడు. శంకరావు తండ్రి రామయ్య శ్రీనివాసరావును ఎప్పుడూ బ్రతిమాలుతూ ఉండేవాడు, యేదోలా తన కొడుకు చదువుకునేలా చూడమని. తన కొడుకును పెద్ద చదువులు చదివించాలన్న రామయ్యలోని పట్టుదల గోవిందరావును, శ్రీనివాసరావును ఆకరించింది.

హెస్కూల్లో ఎప్పుడూ ఇద్దరికి మంచి మార్కులు వస్తుండేవి. శంకరావు చదువులో చాలా చురుకైనవాడే. ముఖ్యంగా లెక్కల్లో అతనిది అమోఘమైన బుర్ర. శ్రీనివాసరావు, శంకరావు ఇద్దరూ కలిసి గంటలకి గంటలు లెక్కలు చేసుకునేవాళ్లు. ఇద్దరూ ఒకరికి రాకపోతే మరొకరు చెప్పుకునేవాళ్లు.

ఇద్దరూ ఫస్ట్ క్లాసులో 12 వ తరగతి ప్యాసయ్యారు. శ్రీనివాస రావును బి. ఇ. లో చేర్పించ దలచినట్లు చెప్పాడు గోవిందరావు.

“చచ్చి మీ కడుపున పుడతాను. మా వాడ్నికూడా శ్రీనివాసరావు గారితో పాతే చేర్పించి రండి” అంటూ ఎంతో బ్రతిమాలాడు రామయ్య.

“బి. ఇ. లో చేర్పించటం అంటే ఈ ఊరి హెస్కూల్లో చదివించటం కాదు. వేలకు వేల డబ్బు ఖర్చవుతుంది. అంత డబ్బు ఎక్కడ నుండి తేగలవు రామయ్యా?” అన్నాడు గోవిందరావు.

“పట్నంలో శ్రీనివాసరావుగారి చేతికింద ఉండి వారే పని చెపితే ఆ పని చేస్తుంటాడు మా వాడు. వారితో పాతే మా వాడ్ని ఉంచండి. వాడు మీకు రెండో కొడుకు అనుకోండి— మీ బుణం ఈ జన్మలో తీర్చుకోలేను బాబూ” అన్నాడు రామయ్య.

“సరే తిండి, ఇల్లా, గుడ్డలు మొదలయినవన్నీ మా వాడితో వుంచితే ఎలాగో ఇద్దరూ సర్దుకుంటారనుకో— కాని పుస్తకాలు, కాలేజీ ఫీజులు వీటికే అవుతుంది బోలెడు ఖర్చు” అన్నాడు గోవిందరావు.

“వాటికోసం ఎంత అప్పైనాచేసి వాడ్ని చదివిస్తాను బాబూ. చదువు పూర్తిచేశాక వాడే యేదన్నా ఉద్యోగం చేస్తూ ఆ అప్పు తీర్చు

కుంటాడు. ఏమైనాసరే రేపు మీ శ్రీనివాసరావుగారితో మావాణ్ణి తీసి
కెళ్ళండి బాబూ!" అన్నాడు రామయ్య.

"మీవాడు అదృష్టవంతుడు రామయ్యా! నువ్వేమీ చదువుకోకున్నా
ఆర్థికంగా నీ పరిస్థితి యేమీ బాగాలేకపోయినా మీవాణ్ణి మేమే భయపడే
పెద్ద చదువులు చదివించడానికి యింత పట్టుదల చూపుతున్నావు—
వాడు రేపు నిన్ను యేం ఉద్ధరిస్తాడో చూడాలి!" అన్నాడు గోవిందరావు.

రామయ్య తనకున్న రెండేకరాల భూమిని తాకట్టుపెట్టి కొంత
అప్పుతెచ్చాడు. గోవిందరావు కూడా రామయ్యకు కొంత అప్పు ఇచ్చాడు.
ఎలాగైతేనేమీ, శంకరావు కూడా శ్రీనివాసరావుతో పాటు బి.ఇ. లో
చేరాడు.

శ్రీనివాసరావు శంకరావుకు ఎన్నో విధాల సాయపడేవాడు.
శ్రీనివాసరావుకు ఇంటినుండి కావల్సిన దానికంటే కొంచెం ఎక్కువ
డబ్బే వస్తుండేది. ఆ డబ్బు ఇద్దరూ ఖర్చుపెట్టుండేవాళ్లు. శ్రీనివాసరావు
ప్యాంట్స్, షర్ట్స్ కూడా శంకరావు ఫ్రీగా వేసుకొని తిరిగేవాడు.
పుస్తకాలకి, ఇంజనీరింగ్ పరికరాలకు కావల్సిన డబ్బుకూడా శ్రీనివాస
రావు యిస్తుండేవాడు. కలిసే హోటళ్ళకి, సినిమాలకి వెళ్ళేవాళ్ళు.

ఆ రోజుల్లో శంకరావు చాలా అమాయకంగా, దీనంగా కన్పించే
వాడు. చాలా మితభాషి. ప్రపంచాన్నిచూసి భయపడ్తున్నవాడిలా ఎప్పుడూ
బిక్కమొహం వేసికొని తిరిగేవాడు. శ్రీనివాసరావుతో కూడా ఎక్కువ
మాట్లాడేవాడుకాదు. ఏదీ అడిగేవాడు కూడాకాదు. శ్రీనివాసరావు తనంతట
తానుగా యిస్తే తీసుకొనేవాడు. స్టడీస్ విషయంలో మాత్రం అత్యంత
శ్రద్ధ కనబరచేవాడు.

పట్నానికి వచ్చిన రెండు మూడేళ్ళ తర్వాత శంకరావు నెమ్మ
దిగా మారసాగాడు. పట్నపునీళ్ళు, పట్నవాసపు జీవితం అతనికి బాగా
పడ్డాయి. మనిషి కొంచెం పచ్చబడ్డాడు. ఇదివరకు ఈకలా ఉండేవాడు.
కొంచెం వళ్ళుచేశాడు. మొదట్లో అలంకరణ మీదగాని, దుస్తుల మీదగాని
ఎలాంటి శ్రద్ధ చూపని శంకరావు నెమ్మదిగా రోజుకు మూడుసార్లు
సబ్బుతో మొహం కడగటం, స్నోలు, ఫౌడర్లు మొహంమీద పులుము
కోవటం అద్దంలో పడే పడే చూసుకోవటం, క్రాపింగ్మీద, దుస్తుల

మొద ప్రత్యేక క్రద్ధ తీసుకోవటం మొదలయినవన్నీ చేయటం సాగిం
చాడు.

బి. ఇ. లో చేరిన రెండో సంవత్సరంలోనే శంకరావుకు స్కాలర్
షిప్పు కూడా వచ్చింది. ఒక సంవత్సరానికి కావల్సిన ఖర్చంతా ఆ
స్కాలర్ షిప్పుతో సరిపోయింది. స్కాలర్-షిప్పు చేతిలో పడ్డప్పటి
నుండి శంకరావులోని ఆత్మవిశ్వాసం బాగా పెరిగింది.

చిన్ననాటినుండి శ్రీనివాసరావు, శంకరావులు కలిసే ఉంటున్నా
ఇద్దరిమధ్య ఒక ఆత్మీయతగాని, శాశ్వతమయిన స్నేహబంధంగానీ
ఎన్నడూ యేర్పడలేదు. ఎన్నడై నా పొడిగా నాలుగు మాటాలు మాట్లాడు
కోవటం, స్టడీస్ కు సంబంధించిన విషయాలు చర్చించుకోవటం తప్ప
ఇద్దరిమధ్య మరే విధమైన అనుబంధం యేర్పడలేదు. వయస్సు పెరుగు
తున్నకొద్దీ ఇద్దరూ యింకా దూరమయ్యారు. ఇద్దరిమధ్య ఆర్థిక అసమాన
తలవల్ల ఏర్పడిన గోడల్ని వారు దాటలేకపోయారు.

తను, తన కుటుంబం శంకరావుకు ఎన్నోవిధాల సాయపడ్తున్నా
శంకరావు తమపట్ల యెలాంటి కృతజ్ఞతను కనబరచక పోవటం అప్పు
డప్పుడు శ్రీనివాసరావుకు ఆశ్చర్యం కల్గిస్తుండేది. శ్రీనివాసరావు
కుటుంబం చేసిన సాయంవల్లనే తాను పెక్కి రాగల్గానని శంకరావు
యెప్పుడూ అనేవాడుకాదు. ఎవ్వరితోనూ చెప్పేవాడుకాదు. శ్రీనివాసరావు
కుటుంబంనుండి తను సహాయాన్ని పొందటాన్ని ఒక హక్కుగా మాత్రం
చూసినట్టున్నాడు శంకరావు.

శంకరావులోని ఈ మనస్తత్వం రోజు రోజుకు చిరాకు కల్గించ
సాగింది. తనకు తెలియకుండానే అతన్ని చీదరించుకోవటం మొదలు
పెట్టాడు. ఒకటి రెండుసార్లు చాలామంది తమ క్లాస్ మేట్స్ ముందు శంక
రావును అనుకోకుండా అవమానపరచటం కూడా జరిగింది.

శంకరావు తొడుక్కున్న బెర్లిన్ షర్టుమీద తమ క్లాస్ మేట్
ఒకడు చూడకుండా యింక దులపరించాడు.

“సారీ బ్రదర్— నువ్వక్కడ వున్నావని తెలియదు. షర్టు పాడై
నట్టుండే” అన్నాడతను. శంకరావు ఆ విషయాన్ని యేమంత పట్టించు
కోనట్లుగా—

“ఫరవాలేదు—ఇట్స్ ఆల్ రైట్” అన్నాడు. తనకెందుకో వస్తు
మందింది శంకరావు తొడుక్కొన్న షర్టు తనది.

“ఆ షర్టు అతనిదై తేగా అతనికి బాధ” అన్నాడు శ్రీనివాసరావు.
శంకరావు ముఖం వెలవెలబోయింది. అలా ఎందుకన్నాడా అని
శ్రీనివాసరావు తర్వాత బాధపడ్డాడు. రూమ్ కొచ్చాక శంకరావుతో
“ఐ యామ్ సారీ” అని కూడా అన్నాడు.

స్కాలర్ షిప్పు వచ్చినప్పటినుండి శంకరావు శ్రీనివాసరావు
మీద ఆధారపడటం చాలావరకు తగ్గించేసాడు. తన డబ్బుతోనే చాలా
ఖరీదైన దుస్తులు కొనుక్కోవటం, విలువైన స్పౌలు, పొడర్లు
వాడటం, సాయంకాలం సిటీకిషికారుకు వెళ్ళటం—యివన్నీ ఎక్కువయ్యాయి
పెలవుల్లో కూడా యింటికి వెళ్ళకపోవటం, వాళ్ళ తలిదండ్రుల్నిగూర్చి
యేమీ పట్టించుకోకపోవటం కూడా శంకరావులో ప్రారంభమయింది.

శ్రీనివాసరావు తన లోకంలో తానుండేవాడు. శ్రీనివాసరావుకు
సాహిత్యం మీద మంచి అభిరుచి యేర్పడింది. ఆ లోకానికి చెందినవాళ్ళే
అతనికి మిత్రులయ్యారు, ఇంగ్లీషు, తెలుగు నావెల్స్, పొయిట్రి
చదవటం, వాటినిగూర్చి చర్చించుకోవటం— తీరిక సమయాలన్నీ యిలాగే
గడిపేవాడు శ్రీనివాసరావు.

ఇలా క్రమక్రమంగా శంకరావు, శ్రీనివాసరావులు దూరమై
పోయారు. బి. ఇ. ఫైనలియర్ లో తను వేరే రూమ్ లోకి మారుతున్నట్లు
తెలియజేసాడు శంకరావు, వద్దనలేదు శ్రీనివాసరావు.

ఆ తర్వాత శంకరావును గూర్చి శ్రీనివాసరావుకు తెలిసింది చాలా
తక్కువ. శంకరావు ఉమెన్స్ కాలేజీలో బి. ఏ. చదువుతున్న
‘సునీతా’ అనే అమ్మాయిని ప్రేమించాడని. ఆమె కూడా యితన్ని
ప్రేమించిందని ఎవరో తన క్లాస్ మేట్స్ చెప్పగా విన్నాడు. సునీత
తండ్రి లక్షాధికారి అనీ త్వరలో శంకరావు, సునీత పెళ్ళిచేసుకో
బోతున్నారని కూడా తెలిసింది.

శంకరావు బి. ఇ. ఫైనల్ ఇయర్ పరీక్ష లవ్వటంతో అతనికి
సునీతాదేవికి వై భవంగా పెళ్ళయిపోయింది.

తన పెళ్ళికి రమ్మని శంకరావు తనకో ఇన్విటేషన్ కార్డయినా పంపించకపోవటం శ్రీనివాసరావును ఆశ్చర్యపరచలేదు. తల్లిదండ్రులకే తన పెళ్ళివిషయం చెప్పనివాడు తల్లిదండ్రులనే పూర్తిగా మరచిపోయిన వాడు తనను మరచిపోవటం వింతేమీ కాదు. పెళ్ళి అయ్యాక శంకరావు తన ఊరితోను, తన తల్లిదండ్రులతోను సంబంధాన్ని శాశ్వతంగా వదులు కున్నాడు.

శ్రీనివాసరావును ఎప్పుడు చూసినా కంటతడి పెట్టుకునేవాడు రామయ్య వాడు చదివి పెద్ద ఉద్యోగాలుచేసి మమ్మల్ని ఆమకుంటాడని మురిసిపోయాను యింత అన్యాయం చేస్తాడనుకోలేదు అంటూ బోరున యేడ్చేవాడు. శ్రీనివాసరావు తండ్రి గోవిందరావు రామయ్యను ఎలాగో ఓదార్చి పంపిస్తుండేవాడు.

బి. ఇ. రిజల్టు వచ్చాయి. శ్రీనివాసరావు, శంకరావు ఇద్దరూ ప్యాసయ్యారు. శంకరావుకు వెంటనే ఉద్యోగం దొరికింది. శంకరావు మామ లక్షాధికారి మాత్రమేకాదు, రాజకీయంగా చాలా పలుకుబడి ఉన్న వాడు. అందువల్ల శంకరావు ప్యాసయినట్లు తెలిసిన మరుక్షణంలోనే అతనికి ఉద్యోగం యిప్పించగల్గాడు.

శ్రీనివాసరావు కొంతకాలం తంటాలుపడ్డాడు. రజలోగా శ్రీనివాస రావుకు పెళ్ళికూడా అయ్యింది. శ్రీనివాసరావు బి. ఇ. లో ఉండగానే చాలా పెద్ద ధనవంతులు పిల్ల నిస్తామని వచ్చారు. 50 వేల వరకూ కట్నం యిస్తామన్నారు. కట్నం తీసికోవటం పెద్ద నేరమని, కట్నం కారణంగా ఎంతోమంది స్త్రీల జీవితాలు నాశనమై పోతున్నాయని శ్రీనివాసరావు పుస్తకాల్లో చదివాడు. కట్నం తీసికోవటం అన్యాయమని స్నేహితులతో వాదించేవాడు. తను కట్నం తీసికోకుండా పెళ్ళిచేసికోవాలనే ఒక ఆదర్శం అతనిలో నాటుకు పోయింది. వాళ్ళ నాన్నతో చెప్పాడు "ఎవరై నా నాకు నచ్చిన పేడింటి అమ్మాయినే చేసుకుంటాను. కట్నం గిట్నం మనకొద్దు నన్నా" అని, వాళ్ళ నాన్నకూడా "అలాగే కానివ్వమనకున్న ఆస్తిని చక్కగా నిలబెట్టుకుంటే చాలు మరొకడి ఆస్తి మన కేమీ అక్కర్లేదు" అన్నాడు.

శ్రీనివాసరావు ఒకసారి యేదో పెళ్ళి సందర్భంగా తమ బంధువులు యింటికి వెళ్ళినపుడు సుశీలను చూసాడు. ఆ అమ్మాయిలోని నిరాడంబరమైన అందం. అందంకంటే ఆ అమ్మాయి మొహంమీద కన్పించిన తనకెంతో యిష్టమైన అమాయకత్వం శ్రీనివాసరావును అమితంగా ఆకర్షించింది. సుశీల తమ బంధువుల అమ్మాయి-వాళ్లు ఉన్నవాళ్ళేమీ కాదు. సుశీల పెద్దగా చదువుకోలేదుకూడా. పైసా కట్టం తీసికోకుండానే శ్రీనివాసరావు సుశీలను పెళ్ళిచేసుకున్నాడు.

బి. ఇ. ప్యాసయ్యాక, మూడు నాలు నెలలు ఇంటర్వ్యూలకు తిరిగాక శ్రీనివాసరావుకు ఈ ఊళ్లో జూనియర్ ఇంజనీర్ గా అపాయింట్ మెంట్ వచ్చింది. వచ్చి జాయిన్ అయ్యాడు. సుశీలను కూడా తీసుకు వచ్చాడు. జీవితం హాయిగానే గడచిపోయినట్లనిపించింది.

శంకరావు యే ఊళ్లో పనిచేస్తున్నాడో ఎలా ఉన్నాడో శ్రీనివాసరావుకు తెలియదు. కాని ఒక రోజు ఈ ఊరికే, తన ఆఫీసుకే శంకరావు అసిస్టెంట్ ఇంజనీర్ గా ప్రమోషై వస్తున్నాడని తెలిసినప్పుడు శ్రీనివాసరావు గుండెలు వేగంగా కొట్టుకున్నాయి. ఎంతో 'పుల్' ఉంటేగాని యింత త్వరగా ప్రమోషన్ దొరకదు. ఒకప్పుడు తనమీద ఎంతో ఆధారపడిన శంకరావు ఇప్పుడు తనమీది అధికారిగా రావటం శ్రీనివాసరావును చాలా కలవరపరిచింది. తన లోపల యేదో అగ్ని రాజుకోవటం మొదలైంది.

శంకరావు ఆ ఊళ్లో అసిస్టెంట్ ఇంజనీర్ గా జాయిన్ అయ్యాడు. శంకరావు యిప్పుడు ఇంకా మారాడు. బాగా లావెక్కాడు. ఎరుపెక్కాడు, చాలా ఖరీదైన దుస్తులు. వెంట ఒక బొచ్చుకుక్క-లి వేలు ఖరీదు చేసే కారు. వాళ్ళ మామగారు కొనిచ్చారట, చాలా హుందాగా నడిచేవాడు. శంకరావు అంటే ఆఫీసులో అందరికీ హడల్ - బాగా డబ్బున్నవాడు అనే గౌరవం కూడా.

శంకరావు శ్రీనివాసరావుతో అసలు మాట్లాడేవాడు కాదు. ఆఫీసుకు శంకరావు వచ్చిన మొదటి రోజు అందరితో పాటే శ్రీనివాసరావును కూడా అతనికి పరిచయం చేశారు.

“ఓ! నువ్వుకూడా యిక్కడే ఉంటున్నావా? వెరీగ్లాడ్ టు సీ యూ” అన్నాడు స్ట్రేనివాసరావు. అంతే! ఆ తర్వాత మళ్ళా ఎప్పుడూ శంకరావు శ్రీనివాసరావును పలకరించలేదు.

ఇవ్వాళ శంకరావు స్వయంగా వచ్చి “ఈరోజు మా శ్రీమతి పుట్టినరోజు. నువ్వు తప్పకుండా రావాల”ని చెప్పటం శ్రీనివాసరావును చాలా ఆశ్చర్యపరచింది. తన పెళ్ళికి కూడా ఇన్విటేషన్ కార్డు పంపించని శంకరావు తన భార్య పుట్టినరోజుకు రమ్మని పిలవటం చిత్రంగానే ఉంది.

“వెళ్ళామా! వద్దా” అని కొంచెంసేపు ఆలోచించాడు. లక్షాధికారి కూతురు శంకరావు భార్య సునీతాదేవి ఎలా వుంటుందో చూడాలని పించింది. వెడదామనే నిర్ణయించుకున్నాడు. మూడింటికే ఇంటికి వెళ్ళాడు. తన స్నేహితుడి భార్య పుట్టినరోజు పార్టీకి వెళ్తున్నానని సుశీలతో చెప్పాడు!

“ఉత్తచేతుల్తో వెత్తారా? ఏదన్నా ప్రెజెంట్ పట్టుకెళ్ళండి” అని సూచించింది సుశీల.

“గుడ్ ఐడియా” అని సుశీలను మెచ్చుకున్నాడు.

2

మొహం కడుక్కొని, తనకున్నవాల్లో కాస్త మంచి బట్టలే వేసికొని బజార్లో పడ్డాడు. ఒక షాప్ కెళ్ళి 50 రూపాయల బర్చుతో ఒక అందమైన నిర్మల్ పెయింటింగ్ కొన్నాడు. “ఈ ప్రెజెంట్ చూసి సునీతాదేవి మురిసిపోతుంది. తను మంచి చేస్తే ఉన్నవాడు అనుకొంటుంది. 50 రూపాయలు పోతేపోయినాయి” అనుకున్నాడు.

రిజై యెక్కి శంకరావు యింటికి బయల్దేరాడు. శంకరావు యింటికి చేరేటప్పటికి సరిగ్గా నాలుగు గంటలయింది. శంకరావు ఉంటున్నది చాలా పెద్ద మేడ, చాలా అందమైన మేడ. అద్దె 200 రూపాయలట. అప్పుడే బయట నాలుగైదు కార్లు నిలిచిఉన్నాయి. శ్రీనివాసరావు రిజై దిగుతుండగానే మరో కారు వచ్చి ఆగింది. అందరూ అలా కార్లలో

వస్తుంటే తను రిజ్జలో రాపటం చూశాక తనకిక్కడ స్థానం లేదేమోనని
పించింది. కార్లోంచి పి. ఏ. టు కలెక్టర్ అతని భార్య దిగారు. వాళ్ళని
దూరం నుంచే చూసిన శంకరావు పరుగెత్తుకుంటూ వచ్చి రిసీవ్ చేసు
కున్నాడు. అక్కడేవున్న శంకరావును అతడు పట్టించుకోనేలేదు. వాళ్ళు
ముగ్గురూ లోపలికి వెళ్ళాక నెమ్మదిగా శ్రీనివాసరావు డ్రాయింగ్ రూమ్లో
అడుగుపెట్టాడు. కళ్ళు జిగేలుమనిపించేలా మెరిసిపోతున్నది ఆ గది.
చాలా అందంగా అలంకరించారు. పెద్ద పెద్ద రంగు రంగుల సోఫాలు,
కేన్ కుర్చీలు సోఫాల్లోను, కుర్చీల్లోను పెద్ద పెద్ద అతిథులంతా హుందాగా
కూర్చున్నారు. అంతా తమ తమ భార్యలతో వచ్చారు. ఆ ఊళ్లోని
ఆఫీసర్లంతా ఆ గదిలో కూర్చున్నారు.

తనని చూడగానే శంకరావు లేచి వచ్చి “హల్లో శ్రీనివాస్—రా
కూర్చో.... ఒక్కడివే వచ్చావా? మీ శ్రీమతిని కూడా తీసుకురాలేక
పోయావా?” అన్నాడు. శ్రీనివాసరావు నవ్వి ఊరుకున్నాడు. ఖాళీగా
ఉన్న ఓ కుర్చీలో కూర్చున్నాడు. శంకరావు యింకేమీ మాట్లాడలేదు.
అక్కడున్న వాళ్ళను అతనికి పరిచయం చేయలేదు. అక్కడ కూర్చున్న
వాళ్ళలో కొంతమందినైనా గుర్తించగల్గాడు శ్రీనివాసరావు. ఎస్. పి.
ఎస్. పి. భార్య, ఆర్. డి. వో. అతని భార్య, తహసీల్దార్, అతని భార్య,
పి. ఏ. టు కలెక్టర్ అతని భార్య—తనను తప్ప తమ ఆఫీసువాళ్ళను
ఎవర్ని పిలిచినట్టు లేదనుకున్నాడు శ్రీనివాసరావు. వాళ్ళందర్ని
చూస్తోంటే మరోసారి తన కిక్కడ స్థానం లేదనిపించింది శ్రీనివాస
రావుకు.

శంకరావు ఎస్. పి.తోను, ఎస్. పి. భార్యతోను చాలా హుషా
రుగా మాట్లాడుతున్నాడు. అంతా అతే చూస్తున్నారు. శంకరావు ఏదో
జోక్ చేశాడు. అంతా గొల్లుని నవ్వారు. ఎస్. పి. భార్య శివమెత్తి
నట్టుగా ఊగిపోతూ పగలబడి నవ్వుతోంది.

ఇంతలో మరో రెండు మూడు కార్లు వచ్చాయి. శంకరావు
హడావుడిగా లేచి ఆ కార్ల దగ్గరకెళ్ళి వాళ్ళను రిసీవ్ చేసుకున్నాడు. మరో
మూడు జంటలు డ్రాయింగ్ రూమ్లో ప్రవేశించాయి. మల్లెపూల వాస
నలు ఆ గదినిండా గుప్పుమన్నాయి. “హల్లో”లతో “హా డు యుడూ”

లతో గదంతా ప్రతిధ్వనించింది. శంకరావు మాత్రం కాలుగాలిన పిల్లలా ఒక చోటినుండి యింకో చోటుకు హడావిడిగా తిరుగుతున్నాడు.

శ్రీనివాసరావుకుమాత్రం నిప్పులమీద కూర్చున్నట్లుగా ఉంది. తనను పట్టించుకున్నవాళ్ళే లేరు. చాలా ఒంటరిగా ఫీలయ్యాడు. వెళ్లిపోదామనుకున్నాడు. కాని తను వచ్చింది శంకరావు భార్య, లజ్జాధికారి బిడ్డ సునీతాదేవిని చూడటానికి. సునీతాదేవిని చూసి తను తెచ్చిన ప్రెజెంట్ ఆమెకు అందజేసాకగాని వెళ్ళకూడదనుకున్నాడు.

అలా ఒక గంటన్నరసేపు వెయిట్ చేశాక సునీతాదేవి వచ్చింది. అప్పరసలా వచ్చింది. అనుపమ సౌందర్యంతో ఆ గదిలో వున్నవాళ్ళ కళ్లు జిగేలు మనిపించింది. ఎవరో పెద్ద హాలీవుడ్ ఫిల్మ్ స్టార్ ని చూసి నట్టుగా ఫీలయ్యాడు శ్రీనివాసరావు. సునీతాదేవి నిరుసమాన సౌందర్యంతో ప్రకాశిస్తోంది. ఎన్ని గంటలో కూర్చోని చేసికున్న ఆమె అలంకరణ ఆమె సౌందర్యాన్ని ద్విగుణీకృతం చేసింది.

ఆమె కట్టుకున్న చీర, స్లీవ్ లెస్ జాకెట్ వెలుగుల్ని విరజిమ్ముతున్నాయి. సునీతాదేవి మామూలు స్త్రీ అనిపించలేదు. కలలోకూడా ఊహించనంతటి జగన్మోహన రూపం సునీతాదేవిది. సునీతాదేవిని చూసినవాడు విశ్వరూపాన్ని చూసిన కళ్ళతో మరి యే యితర వస్తువుని చూడలేని విపరీత స్థితిలో పడతాడు. సునీతాదేవిని చూడగానే అంతా "హియర్" "హియర్" అంటూ పెద్దగా చప్పట్లుకొట్టి స్వాగతం పలికారు. కళ్ళతోనే నవ్వుతూ - గొప్ప కాంతితో వెలుగుతోన్న ఆమె వికాలమైన కళ్ళతోనే నవ్వుతూ వచ్చింది సునీతాదేవి. అతి వౌయ్యారంగానడిచివచ్చింది. అతినాజూకుగా మాట్లాడింది. ఆమె మాటలాడినప్పుడు ఎవరో సున్నితంగా వీణ మీటుతున్నట్టనిపించింది. ఆమె పక్కనే శంకరావు.... వెయ్యి క్యాండిల్స్ బల్బుముందు జీరో కాండిల్ బల్బులా అంతర్ధానమై పోయాడనిపించింది. శంకరావు సునీతాదేవికి ఒక్కొక్కరి పరిచయం చేయటం మొదలుపెట్టాడు. శంకరావు ఈ ఊరు వచ్చాక టౌన్ లోని ఆఫీసర్స్ నందర్ని పరిచయం చేసికోవటానికే ఈ పార్టీ అరేంజ్ చేశాడు. "హలో, హా డుయు డూ" అంటూ అందర్ని వౌయ్యారంగా పలకరించింది సునీతాదేవి.

సునీతాదేవి మీదినుండి తన కళ్లను మరలించలేక పోయాడు శ్రీనివాసరావు. తన్ను తాను పూర్తిగా మరచిపోయి ఎక్కడో మరో ప్రపంచంలో విహరించాడు. సునీతాదేవిని శ్రీనివాసుకు పరిచయం చేశాడు శంకరావు.

“హీ ఈజ్ మిష్టర్ శ్రీనివాస్—వన్నీ హీ వజ్ మై క్లాస్ మేట్.... ప్రస్తుతం మన ఆఫీసులోనే జూనియర్ ఇంజనీర్ గా పనిచేస్తున్నాడు” అన్నాడు శంకరావు. అందరిలో తనతోకూడా అలాగే వ్యాయామంగా “హాలో.... హాడు యుడూ” అంటుందనుకున్నాడు శ్రీనివాసరావు.

“మన ఆఫీసులోనే జూనియర్ ఇంజనీర్ గా పనిచేస్తున్నాడు” అన్న మాట వినగానే సునీతాదేవిలోని వ్యాయామమంతా విసుగ్గా మారింది.

“గ్లాడ్ టు సీ యూ” పొడిగా అనేసి తనదగ్గర నుండి కదిలింది. శ్రీనివాసరావుకు తల కొట్టేసినట్లనిపించింది. అందరూ తమ తమ ప్రెజెంట్స్ ని సునీతాదేవి పక్కనే నడుస్తున్న వాళ్ళ సర్వెంట్ కు అందజేస్తున్నారు. శ్రీనివాసరావు తను తెచ్చిన ప్రెజెంట్ కూడా ఆ సర్వెంట్ కే అందజేశాడు. ప్రెజెంట్ అందజేసిన అందరికి థాంక్స్ చెప్పిన సునీతాదేవి తన ప్రెజెంట్ కేసి చూడనైనా చూడకపోవటం శ్రీనివాసరావుకు పుండుమీద కారం జల్లినట్లయింది.

ఇంతలో అంతా మరో గదిలోకి కదలసాగారు. శ్రీనివాసరావు అలాగే నిలుచున్నాడు. మరో గదిలోనుండి “హాపీ బర్త్ డే టు యూ.... హాపీ బర్త్ డే టు యూ” అంటూ అందరూ చప్పట్లు కొడుతూ పాడటం విన్నవైంది. శ్రీనివాసరావుకు యిక ఆ ఇంట్లో ఉండాలనిపించలేదు. “హాపీ బర్త్ డే టు యూ” లు మిన్నుముట్టాయి. విసురుగా బయటకు కదిలాడు శ్రీనివాసరావు.

3

రాత్రి తొమ్మిదిగంటలవుతోంది. బయటంతా ప్రశాంతంగా ఉంది. ఏదో ఫైలులోంచి బయటపడ్డట్టుగా ఫీలయ్యాడు శ్రీనివాసరావు.

బయట వీస్తున్న గాలి వేడెక్కిన అతని శరీరానికి చాలా హాయినిచ్చింది. రోడ్డుమీద నడుస్తున్నాడు. దూరంగా ఎక్కడో డ్యాండువాళ్ల చప్పుడు శ్రావ్యంగా వినవస్తోంది.

సునీతాదేవి అందరిలా తన నెండుకు ఆదరిస్తుంది. తను క్యాడీ లాక్ కారులో వెళ్లలేదు. తను ఇంపార్టెంట్ ఆఫీసరు కాడు. తన భర్త ఆఫీసులోనే తన భర్తకింద పనిచేస్తున్నవాడు అందుకే తన నలా నిర్లక్ష్యం చేసింది సునీతాదేవి.

శంకరావు—ఎంత అదృష్టవంతుడు శంకరావు. కలలో కూడా ఊహించని సౌందర్యదేవతని తన స్వంతం చేసుకున్నాడు. శంకరావు— హైస్కూల్లో తనతోపాటు చదువుకున్న శంకరం కళ్ళలో మెదిలాడు. దీనంగా హీనంగా, బిక్కమొహం వేసుకొని, తైలసంస్కారం లేని చింపిరి తలతో, చినిగిన గుడ్డపీలికలతో తను దయదలచి పుస్తకాలు, గుడ్డలు, డబ్బులు యిస్తే చదువుకున్న శంకరావు—ఈనాటి సునీతాదేవి భర్త శంకరావు! శ్రీనివాసరావులో విపరీతమైన సంచలనం చెలరేగింది. ఒక్కసారి అతని గుండెల్లో భయంకరమైన మంటలు గుప్పుమన్నాయి.

ఇవ్వాళ్ల శంకరావు ముందు, శంకరావు భార్య ముందు— తను—అంత దీనంగా, హీనంగా నిర్భోవాలైన దుర్గతి తనకెందుకు పట్టింది! శంకరావు భార్య తనను అందరిలా ఆహ్వానించక ఈగలాగ దులపరించుకుపోయే దయనీయ స్థితి తన కెందుకుపట్టింది? తనముందు దీనంగా, బిక్కమొహం వేసుకొని, తన సహాయంకోసం పడిగాపులుపడ్డ శంకరావుముందు ఇవ్వాళ్ల తను అలాదీనంగా నిర్భోవటమా! శంకరావు భార్య తనను ఒక మనిషిగా చూడకపోవటమా? తన కుటుంబం మొదటినుంచి టాగా ఉన్నవాళ్ళే తనూ శంకరావులాగా బి. ఇ. ప్యాసయ్యాడు. కాని ఎందుకు తను యివ్వాళ్ల ఇంత ఘోరంగా అవమానింపబడ్డాడు? ఎందుకు? ఎందుకు? ఎందుకు? తనకెందుకు సునీతాదేవి లాంటి భార్య దొరకలేదు. తనకెందుకు శంకరావు కున్నకారు—మేడ, స్నేహితులు లేరు! తనకెందుకు శంకరావులాగ వెంటనే ప్రమోషన్ దొరకలేదు.

తనో పూల్ కాబట్టి. తనో ఇడియట్ కాబట్టి. తనో యూజ్ లెస్
 ఫెలో కాబట్టి, యేవో పిచ్చి పిచ్చి పుస్తకాలు చదివి, యదార్థ జీవితం
 యొక్క నిజస్వరూపం తెలియని వయస్సులో యేవో ఆదర్శాలని వల్లిస్తూ
 తనేదో గొప్పపని చేస్తున్నానన్న భ్రమతో బతికాడు. యేమిలేని దరి
 ద్రురాలిని సుశీలను పెళ్ళి చేసికున్నాడు. అదీ కారణం—తను ఇవ్వాల
 శంకరావ్ ముందు, వాడి పెళ్ళాం ముందు అంత హీనంగా నిర్భోవటానికి
 కారణం తన పెళ్ళి; సుశీల కేముందని సుశీలను పెళ్ళాడాడు? నిజం
 గానే తనో పూల్—సునీతాదేవిలోని సహస్రాంశమైనా సుశీలలో ఉందా?
 మొదట్లో సుశీల అందమైందే ననుకున్నాడు. అలా అనుకోవటానికి
 కారణం తను చదివిన పుస్తకాలే — 'అమాయకంగా కన్పిస్తే నా కిష్టం'
 అనుకోవటం ఆ రోజుల్లో ఏదో పిచ్చి ఆనందాన్ని కల్గించేది. సుశీల
 అమాయకంగా కన్పించగానే తను వెదుకుతున్న తన ఊహాసుందరి
 ఈ మేనని ఎగిరి గంతులేకాడు. కాని, ఇవాళ సునీత వక్కన సుశీలను
 చూస్తే సూర్యునిముందు గుడ్డిదీపంలా వెలవెలబోయింది. సునీత బి. ఎ.
 ప్యాసయింది. అచ్చం ఇంగ్లీషు లేడిలాగ చక్కని యాక్సెంటులో
 ఇంగ్లీషు మాట్లాడుతుంది. సుశీలకు ఒక్క ఇంగ్లీషు ముక్క కూడారాదు.
 సునీత సంఘంలో తన భర్తస్థానాన్ని ఎంతపైకి తోసింది. 30 వేలు
 ఖరీదుచేసే కారుతెచ్చింది. తన భర్తకు ప్రమోషన్ తెచ్చింది. సుశీల
 తనకేం తెచ్చింది. బికారీలా వచ్చింది. తననూ బికారీని చేసింది.
 సంఘంలో తన స్థానాన్ని కింద కీడ్చింది—చిత్రం! తను ఇంతకాలం సుశీ
 లతో ఎలా కాపురంచెయ్యగలిగాడు? తను ఇంతపనికిమాలిన వాడుగా
 తయారవటానికి కారణమైన సుశీలను తను ఎలా ప్రేమించగల్గ
 తున్నాడు?

దూరంగా వస్తున్న ఏవో పెళ్ళి ఊరేగింపు—బ్యాండు వాళ్ళు
 దగ్గరయ్యారు. పెళ్ళి చేసుకోవటంలోనే తను పప్పులో కాలువేకాడు.
 అప్పటి వయస్సు, ఆ అమాయకత్వం, ఆ పుస్తకాలు తనను ఏదో
 ఊహా ప్రపంచంలో ఉంచాయి. అప్పుడు తనుచేసిన ఆ పొరపాటు
 తన జీవితాంతం తనను హింసించాల్సిందేనా. తనముందు దీనంగా ఉండా

త్విన శంకరావుముందు తనే దీనంగా ఉండాలా ? తను చేసిన తప్పును నవరించుకొనే మార్గమేలేదా ?

బ్యాండువాళ్లు బాగా దగ్గరయ్యారు. చాలా పెద్ద ఊరేగింపు— 20-30 పెట్రోమాక్సు లెట్లు—కాకి యూనిఫామ్లో 20-30 మంది బ్యాండువాళ్లు ఏదో హిందీపాటను చాలా శ్రావ్యంగా వాయిస్తున్నారు. మల్లెపూలతో, గులాబీలతో, చేమంతులతో, చాలా అందంగా అలంకరించబడిన జీపు—ఆ జీపులో మెళ్ళో పెద్దపెద్ద పూల దండలతో పెళ్ళికూతురు పెళ్ళికొడుకు—పెళ్ళికొడుకు గర్వంగా పెళ్ళికూతురు కేసి చూస్తున్నాడు. పెళ్ళికూతురు అందమైన దానిలాగే, కన్పిస్తోంది. జీపు వెనకాల చాలా మంది అడనాళ్లు—రంగురంగుల చీరలతో కళకళాడుతున్నారు. ఎవరో చాలా ధనవంతులకు సంబంధించిన పెళ్ళిలావుంది. ఇట్లాంటి ఊరేగింపుల్ని ఎన్నడూ పట్టించుకోని శ్రీనివాసరావు రోడ్డు ప్రక్కన నిల్చొని ఊరేగింపుని ఆసక్తిగా చూడసాగాడు. తనలాగే రోడ్డుకు చుట్టుపక్కల అమ్మలక్కలు ఊరేగింపును చూస్తూ మాట్లాడుకుంటున్నారు.

“ఆ పెళ్ళికొడుకు ఇది రెండో పెళ్ళి” అంది ఒకావిడ.

“అలాగా! అంటే అతని మొదటి భార్య ఏమైనట్టు” అడిగింది యింకోకావిడ.

“పాపం : ప్రసూతై చనిపోయిందట. మొదటి భార్య చనిపోయి మూడునెలలైనా తిరుగలేదు. అప్పుడే యింత వైభవంగా రెండో పెళ్ళి చేసుకుంటున్నాడు.”

“చచ్చినవాళ్లతో చావమంటావా ? అందులోను మగబిడ్డడు మంచి ఉద్యోగం కూడా చేస్తున్నాడట ఎక్కువ వయస్సు మళ్ళినవాడు కూడా కాదు. అందుకే ఆడపిల్లల తండ్రులు పోటీలు పడి అతణ్ణి వేధించారట—రెండో పెళ్ళి చేసుకోక యేం చేస్తాడు?”

“వరదక్షిణ ఎంతో?”

“ముప్పైవేలట. అంతేకాదు—ఒక స్కూటరు, రేడియో కూడా కొనిచ్చేరట. పైగా వెయ్యి రూపాయలు సూటు—బూటు కోసంట.”

“ఔనమ్మా ! ఈరోజుల్లో మంచి ఆస్తి ఉండి వోతీరు ఉద్యోగం చేస్తున్న మగపిల్లవాడు రేటు అంతా యింతా అని చెప్పేట్టుందా?”

చాలా ఆసక్తిగా శ్రీనివాసరావు ఆ అమ్మలక్కల సంభాషణ విన్నాడు. ఆకస్మాత్తుగా అతని బుర్రలో తనూ రెండో పెళ్ళి చేసుకుంటే? అన్న భావం మెదిలింది. తనకూ 30 వేల ఆస్తికంటే ఎక్కువ వస్తుంది. స్కూటర్ కాదు. క్యాడీలాక్ కార్ కొనివ్వమంటాడు. తనకూ పిల్లనిస్తామని పోటీపడివస్తారు. ఈసారి పిచ్చి పిచ్చి ఆదర్శాలు వల్లించడు అందరిలోను ఎక్కువ కట్నం ఎవరిస్తే వాళ్ల పిల్లను చేసుకుంటాడు మొదలు చేసిన తప్పును ఈ సారి సవరించుకుంటాడు. కాని—కాని—సుశీల నేం చేస్తాడు? ఇందాకటి పెళ్ళికొడుకు మొదటి భార్యలా సుశీల కూడా చనిపోతే బావుండును.

శ్రీనివాసరావు గుండెల్లో యేదో భయం వ్యాపించింది. లోపల చలిజ్వరం వచ్చినవాడిలా యేదో వణకుకూడా ప్రారంభమైంది పాపం, సుశీల చనిపోతుందా! ఈ పాడుభావం తనలో ఎందుకు కలిగింది? కానీ తప్పదు - సుశీల చనిపోతుంది. తప్పదు. సుశీల చనిపోతుంది. అది అంతే. అది తన జాతకంలోనే ఉంది ఔను. మరిచేపోయాడు - చిన్నప్పుడెప్పుడో తన చేయి చూసిన శాస్త్రులవారు "ఈ అబ్బాయికి ద్వితీయ కళత్రం ఉంది" అని బల్లగుద్ది జ్యోత్యం చెప్పాడు. మరో శాస్త్రులవారుకూడా తన చేయి చూసి "ఈ పిల్లవాడికి ద్వితీయ వివాహం కాకపోతే తను జ్యోతిషం చెప్పడం మానేస్తా"నని శపథంచేశాడు. ఎప్పుడో చిన్ననాడు జరిగిన ఈ సంఘటనలు తను మరిచేపోయాడు. ఇంకేముంది. తన జాతకంలోనే ఉన్నాక ఎవడు తప్పిస్తాడు. బ్రహ్మరాసిన రాతను తప్పించటానికి బ్రహ్మతరంకూడా కాదు. సుశీల చనిపోతుంది—తప్పదు.

సుశీలమీద జాలికలిగింది.

పాపం సుశీల వొట్టి అమాయకురాలు. ఔను, అమాయకురాలే చనిపోయేది: అమాయకురాలకు ఈ లోకంలో స్థానంలేదు. సునీతాదేవి వెయ్యి కాండిల్స్ బల్బులాగ అతని కళ్ళల్లో ప్రవేశించింది. సునీతాదేవిలో ఎంత కళ్లు మిరుమిట్లుగొలిపే సౌందర్యం. ఎంత తీవి. ఎంత గర్వం. ఎంత అహంభావం, ఎంత కళ! అట్లాంటి సునీతాదేవి పక్కన శంకరావు—తను పుస్తకాలిస్తే చదువుకుని తన పాతప్యాంట్స్ షర్ట్స్ కట్టుకుని

కాజీకి వచ్చినవాడు. వాడిమీదనా సునీతాదేవికి అంత ఆరాధన అంత ప్రేమ - శంకరావును ఎంత అపురూపంగా చూసుకొంటున్నది సునీతాదేవి తన పాదాలు కడగటానికి కూడ పనికిరాని శంకరావు మీద ఆ సౌందర్యదేవతకు అంత ఆరాధనా ? ఎందుకో శ్రీనివాసరావు గుండెల్లో మళ్ళా మంటలు లేచాయి. అతని హృదయం భగ్గున మండిపోయింది.

అసలు అతను తన శ్రీమతి భర్తడే పార్టీకి పిలవబంటోని ఆంతర్యం ఇప్పుడర్థమౌతున్నది, తను ఎంత భోగ - భాగ్యాలతో తులతూగుతున్నాడో తనకు చూపటానికి : తన భార్య ఎంత లావణ్యంతో వెలిగిపోతున్నదో, తనను ఎలా తన ఆరాధ్య దైవంగా పూజిస్తున్నదో తనకు చూపటానికి, తనను అవమాన పర్చటానికి తనను పిలిచాడు.

ఏమైనాసరే తనకు సునీత లాంటి భార్య కావాలి. శంకరావు ముందు తను మళ్ళా తీవిగా నిల్చో గల్గాలి. శంకరావు ఇంటికి తను క్యాడిలాక్ కారులో వెళ్ళాలి. సునీత అందరితో ఎలా వొయ్యారం వొలక బోస్తూ "హూడు యుడూ" అందో తనతోనూ అలాగే అనాలి. అందాక నిద్రపోడు తను రెండో పెళ్ళి చేసుకొంటాడు. సునీతాదేవి కంటె వెయ్యి రెట్లు అందమైన యువతిని పెళ్ళి చేసుకుంటాడు. సునీత కంటె యింకో లక్ష రూపాయలు ఎక్కువ ఆస్తిని తెచ్చే భార్యను చేసుకుంటాడు. తప్పదు - పాపం సుశీల చనిపోతుంది. సుశీల చావును, తన రెండో పెళ్ళిని బ్రహ్మ యేనాడో రాశాడు. బ్రహ్మ రాతను బ్రహ్మదేవుడు కూడా తప్పించలేడు.

4

శ్రీనివాసరావు ఇల్లు చేరుకున్నాడు. తలుపు గడియ్యేవేసివుంది. ఎందుకో "సుశీలా" అని యిది వరకటిలా పిలవడానికి యేదో అడ్డొచ్చింది. తలుపు కొట్టాడు.

"ఎవరూ!" అంది సుశీల.

"నేనే.... తలుపుతీయ్" అన్నాడు.

సుశీల లైట్ వేసి తలుపు తీసింది. సుశీల మొహంలోకి నూటిగా చూడలేక పోయాడు, ఆమె పట్ల యేదో నేరం చేశానన్న భావం అతని అంతఃకరణలో ఎక్కడో రగుల్కొంటున్నది.

“ఇంత రాత్రిదాకా యేం చేశారండి” ఆవులిస్తూ విసుగ్గా అడిగింది.

నిశ్శబ్దంగా బట్టలు మార్చుకున్నాడు.

“భోజనం చేస్తారా?”

“నువ్వింకా తినలేదా?”

“కొత్తగా అడుగుతున్నారా”

“నీకెన్నిసార్లు చెప్పాను. ఎప్పడైన నేను రావటం ఆలస్యమైతే నువ్వు తినవచ్చని. నీ పాతరాతియుగపు చాదస్తం ఎందుకు వదులు కుంటావు?” కటువుగా అన్నాడు.

సుశీల దెబ్బతిన్నట్లుగా చూచింది. మొహం వెల వెలబోయింది. వెంటనే సుశీలమీద జాలి కల్గింది. అనవసరంగా విసుక్కున్నాడు. ఎన్నడూ సుశీలతో కటువుగా మాట్లాడలేదు.

“సారీ సుశీ! మూడ్ బాగాలేదు, భోంచేద్దాం పద” అన్నాడు. సుశీల జాలిగా చూసింది. ఆమె కన్నుల్లో చెమ్మ ఎలక్ట్రిక్ బల్బు కాంతిలో మెరిసింది. కిరాతకుడి చేత దెబ్బతిన్న లేడిపిల్లలా కన్పించింది సుశీల. సుశీల విజంగా అమాయకురాలు, తను యేమన్నా అంటే తిరిగి తనను యేమీ అనదు. కాని బాధతో విలవిల్లాడి పోతుంది. సుశీలలోని ఈ అమాయకత్వమే తన నెంతో ఆకర్షించింది. కాని ఈ రాత్రి, తనకేదో దయ్యం పట్టింది. తన మనస్సంతా యేదో కాలకూట విషం ఆవరించింది.

“రా సుశీ!....భోంచేద్దాం రా! ఈసారి ఎప్పుడూ విసుక్కోనుగా.... నిజంగా మూడ్ బాగా లేదు ఆ వెధవపార్టీకి అనవసరంగా వెళ్ళాను....”

ఎన్నడూలేంది తన కంఠంలోయేదో కృత్రిమత్వం ధ్వనించింది. సుశీల నిశ్శబ్దంగా వంటగదిలోకి వెళ్ళింది. ఆమెతో శ్రీనివాసరావు వెళ్ళాడు. భోజనంముందు కూర్చున్నాడేగాని మనస్సు భోజనం మీదికి పోవటంలేదు. ఈ పాటికి శంకరావు యింట్లో అంతా విందారగిస్తూ ఉంటారనిపించింది. తను వెళ్ళిపోయానని బాధ పడ్డవారుగాని, పట్టించు కున్నవాడుగానీ ఎవడూ ఉండడు. అంతా నవ్వుతూ, కేరింతలుకొడుతూ

కేకలేస్తూ, సునీతాదేవి అందాన్నికూడా విందుతోపాటు ఆరగిస్తూ
 శ్రీనివాసరావు బాధగా కళ్ళు మూసుకున్నాడు. అతనికి అన్నం సయించ
 లేదు. నాలుగు మెతుకులు కొరికి లేచాడు. సుశీల తల వంచుకొని తింటు
 న్నట్లుగా నటిస్తుంది.

చేయి కడుక్కొని బెడ్ రూమ్లోకొచ్చాడు. పక్క మీదకి చేరాడు.
 తన ఈనాటి బాధకంతా సుశీలే కారణం- మళ్ళా అదే భావం అతిన్ని
 వశపరచుకుంది. సుశీల చనిపోవాలి- సుశీల చనిపోవాలి- అప్పుడేగాని
 తనకు మనశ్శాంతి, శ్రీనివాసరావుకు భయమేసింది. వణికిపోయాడు.
 ఇదేమిటి తనివ్వాలి యిలా అయిపోయాడు, తను తనలా ఆలోచించ
 లేకపోతున్నాడు. తనలో తనకి తెలియని మానవుడెవడో అకస్మాత్తుగా
 నిద్రమేల్కొని కొండచిలువలా ఆవలిస్తున్నాడు. పెద్దపులిలా గాండ్రీస్తు
 న్నాడు. విష సర్పంలా బుసకొడుతున్నాడు.

శ్రీనివాసరావు బాధగా కళ్ళు మూసుకున్నాడు. ధగద్దయమానంగా
 బెక్కికలర్లో సునీతాదేవి మెరిసిపోతున్నది. "డార్లింగ్, డార్లింగ్"
 తియ్యగా పిలుస్తూ శంకరావు కళ్ళకోకి ఆరాధనా జ్యోతుల్ని పంపిస్తు
 న్నది సునీతా సౌందర్యపు వెలుగులో విశ్వరూపాన్నిచూసిన అర్జునునిలా
 తరించిపోతున్నాడు శంకరావు. బిక్కమొహం వేసుకొని, దీనంగా
 చూస్తున్నాడు శ్రీనివాసరావు.

విసుగ్గా కళ్ళు తెరిచాడు శ్రీనివాసరావు. బాధగా కణతలు వొత్తు
 కున్నాడు. కళ్ళు మూసుకొని నిద్రపోవటానికి ప్రయత్నించాడు. దార్లొ
 యిందాకచూసిన ఊరేగింపు రెండోపెళ్ళి. మొదటిభార్య ప్రసూతై
 చనిపోయింది. ఇంకా మూడు నెలలు నిండలేదు. వై భవంగా రెండో
 పెళ్ళి ఘనంగా వూరేగుతున్నాడు- తనూ వూరేగుతున్నాడు. తనపక్కన
 వెయ్యి పెట్రోమాకుస్ దీపాల కాంతితో వెలుగుతున్న పెళ్ళికూతురు.
 తను కలలోకూడా ఊహించనంత సౌందర్యంతో కళ్ళు జిగేలుమనిపి
 స్తున్న పెళ్ళికూతురు. తన కళ్ళల్లోకి "డార్లింగ్, డార్లింగ్" అంటూ
 ఆరాధనజ్యోతుల్ని పంపిస్తున్న పెళ్ళికూతురు ఇదేమిటి? తను కల
 కంటున్నాడా? తనెక్కడున్నా దిప్పుడు? వంటింట్లో గిన్నెల చప్పుడు
 కళ్ళు తెరిచాడు శ్రీనివాసరావు. సుశీల భోజనం ముగించుకొని బెడ్

రూమ్ లో ప్రవేశిస్తోంది. లైట్ ఆర్పేసి జీరో క్యాండిల్ బల్బు వెలిగించి తన పక్కన పడుకుంది.

తన పక్కన ఎవరో కొత్తవ్యక్తివచ్చి పడుకున్నట్లనిపించింది. రెండేళ్ళుగా ప్రతిరాత్రి వచ్చి యిలాగే తనపక్కన పడుకొంటున్నది. సుశీలేనా? ఎందుకో అకస్మాత్తుగా తనకు సుశీలకు మధ్య కొన్ని కోట్ల మైళ్ళదూరం యేర్పడింది. రోజు పక్కమీదకు రాగానే సుశీలను తన చేతుల్లోకి తీసుకునేవాడు. తన హృదయానికి హత్తుకొనేవాడు. పసి పిల్లలా సుశీల తన కాగిట్లో వాదిగిపోయేది. కాని ఈ రాత్రి తనకేమయింది?

సుశీల అతనివైపు తిరిగింది. అతని మొహంలో మొహం పెద్దూ “వంట్లో బాగాలేదా!” అంది. ఔను బాగాలేదు. వంట్లో ఏదో భూతం ప్రవేశించింది అనాలనిపించింది.

“ఔను....బాగాలేదు మనస్సంతా చిరాకుగా ఉంది.” అన్నాడు రెండు చేతుల్లో తలపట్టుకుంటూ.

“తలనొప్పా? అమృతాంజనం రాయమంటారా” ప్రేమగా సుశీల....

“అక్కర్లేదు—నన్నిలా వదిలెయ్యే” విసుగ్గా అన్నాడు.

సుశీల మళ్ళీ మాట్లాడలేదు. ఆమె ఉచ్చాస్య నిశ్వాసాయి బరువుగా వినిపిస్తున్నాయి. మళ్ళీ సుశీల మీద జాలి కల్గింది. సుశీలను తన వైపు లాక్కున్నాడు. యేదో వెర్రి ఆవేశంతో ఆమెను తన గుండెలకు హత్తుకున్నాడు. ఆమెమీద కసిగా ముద్దుల వర్షం కురిపించాడు. యేదో కసి, తనని తాను హతమార్చుకోవాలన్నంత కసి, సుశీలను ముక్కలు చెక్కలుగా నరికి వేయాలన్నంతకసి. సుశీల కూడా తనను యేదో వెర్రి ఆవేశంతో కరుచుకు పోయింది. క్షణంసేపు అతన్ని ఉక్కిరి బిక్కిరి చేసింది.

“నిజంగానే మీకివ్వాళ్ళ మూవ్ సగ్గాలేదు..” అంది గురగురగా అతని చెవిలో—

“ఔను సుశీ—” బాధగా అన్నాడు.

“ఇవ్వాల మీతో ఒక విషయం చెప్పాలను కున్నాను....కాని ఇవ్వాల మీ మనసు బాగాలేదు” తనను యింకా దగ్గరగా హత్తుకుంటూ సుశీల.

“యేమిటా విషయం—”

“ఇప్పుడు వద్దులెండి—మరెప్పుడైనా చెప్పాను—” సుశీల సన్నగా నవ్వుతూ—

“పరవాలేదు....చెప్పు సుశీ—” సుశీల చెప్పబోయే విషయం యేమై ఉంటుందా అన్న క్యూరియాసిటీ అతనిలో పెరిగిపోయింది.

“చెప్పు సుశీ ? ఏమిటది” మళ్ళీ అన్నాడు.

“చెప్పమంటారా?”

“ఊః! చెప్పు.”

“ఎలా చెప్పేదండి” రెండు చేతుల్తో మొహాన్ని కప్పుకుంటూ, అందంగా సిగ్గుపడ్డా అతని గుండెల్లోకి దూరింది సుశీల.

శ్రీనివాసరావు కేదో అస్పష్టంగా తెలిసి పోయింది. అతనిలో క్యూరియాసిటీ విపరీతంగా పెరిగిపోయింది. చాలా పట్టుదలగా అడిగాడు.

“చెప్పు సుశీ ! చెప్పు—వెంటనే చెప్పాలి—యేమిటది— ఊః చెప్పు—నాదగ్గర సిగ్గుండుకు?”

క్షణం సేపు భరించలేని నిశ్శబ్దం.

ఇద్దరి గుండెల చప్పుడు టిక్కు-టిక్కుమనే గడియారం చప్పుడు లా స్పష్టంగా వినబడుతోంది.

అతనికేసి ఏదో వింత ఆనందంతో చూస్తూ, “మీరు తండ్రి కాబోతున్నారు.” అంది. అంటూనే మళ్ళా అతని గుండెల్లో ఆమె మొహాన్ని దాచుకుంది.

ఒక్క క్షణం శ్రీనివాసరావు స్తంభించిపోయాడు. ఎందుకో సుశీల! చెప్పిన మాట అతనిలో విరీపతమైన భయాన్ని ప్రేరేపించింది. ఆ మాట వినన్నప్పుడు అతనిలో ఎలాంటి డ్రీల్ కల్గలేదు. సరిగ్గా ఇలాగే జరుగుతుందని అతనికెప్పుడో తెలుసుననిపించింది. సరిగ్గా ఇలాంటి దృశ్యాన్ని, మాటనే తను యిదివరకే ఎప్పుడో చూసినట్టుగా, విననట్టుగా ఫీలయ్యాడు. శ్రీనివాసరావు బుర్రలో మళ్ళా యిందాక తను చూసిన పెళ్ళి ఊరేగింపు

భయంకరంగా మెదిలింది. పెళ్ళికొడుకు మొదటి భార్య ప్రసూతై చనిపోయింది. సుశీలకూడా ప్రసూతై చనిపోతుంది ఇలా జరగాలని అంతాయదివరకే నిర్ణయమైపోయింది. బ్రహ్మ ఎప్పుడో రాసాడు. తనకు రెండో పెళ్ళని రాశాడు. సుశీలకు చావు రాశాడు.

సుశీల తన లోకంలో తాను యేవో కలలు కంటోంది. అతన్ని పెనవేసుకు పోతున్నది. అతన్ని అతని లోకంనుంచి బయటకు లాగి అతని రక్తాన్ని రెచ్చగొట్టింది 'ఎన్నడూ లేంది యేమిటి సుశీలలో ఈ ఉద్రేకం' అని ఆశ్చర్యపడ్డాడు శ్రీనివాసరావు.

ఇద్దరూ నిద్రపోయారు—తనకు రాబోయే రెండో భార్యను గూర్చి కలలుకంటూ శ్రీనివాసరావు. తనకు పుట్టబోయే పాపను గూర్చి కలలుకంటూ సుశీల.

5

ఆనాటి నుండి శ్రీనివాసరావు రెండో పెళ్ళిని గూర్చి కలలు కనటం అధికమయింది. ఏ క్షణంలో అతనిలో రెండో పెళ్ళిని గూర్చిన భావం ఉదయించిందో, అది ఆ క్షణంనుండి దినదిన ప్రవర్ధమానమౌతూ అతన్ని పూర్తిగా వశపరచుకొంది. సుశీల చనిపోతుందన్న నమ్మకం కూడా అతనిలో రోజురోజుకు దృఢతర మయింది.

నెలలు నిండుతున్నకొద్దీ సుశీల ఆరోగ్యం కూడా చెడిపోయింది. ఆరోగ్యాన్ని గూర్చి రోజూ ఏదో ఒక ఫిర్యాదు చేస్తూనే ఉంది. శ్రీనివాసరావు సట్టించుకోలేదు. ఒకటి రెండు సార్లు డాక్టరు దగ్గరకు తీసికెడదా మనుకున్నాడు. కాని ఏవో పనులు, అక్రద్ధ, రేపు వెళ్ళొచ్చులే అనుకుంటూ వాయిదా వేస్తూ వచ్చాడు.

అప్పుడప్పుడు శ్రీనివాసరావుకు సుశీలమీద చాలా జాలి కలిగేది. పాపం, ఎట్లాగు చనిపోతుంది గదా సుశీలతో ఈ నాలుగు రోజులైనా హాయిగా గడుపుదా మనుకునేవాడు.

చాలా రోజుల తర్వాత ఆ రోజు సుశీలను ప్రేమగా దగ్గరకు తీసుకున్నాడు, చాలా ప్రేమగా మాట్లాడాడు, హృదయానికి హత్తుకున్నాడు.

రేపు తప్పకుండా డాక్టరు దగ్గరకు తీసి వెళ్తానన్నాడు. ఇది విని సుశీల వెక్కి-వెక్కి యేడ్వడం మొదలెట్టింది. శ్రీనివాసరావుకు భయమేసింది. తను కురిపిస్తున్న ఈ ప్రేమంతా, వొట్టిపటనేనని సుశీల తెలుసుకున్నదా? అనే అనుమానం కలిగింది. సుశీల అమాయకురాలు అనుకున్నాడు.

“ఎందుకు సుశీ యేడ్చా?” అడిగాడు.

సుశీల అలాగే యేడ్చింది. జవాబు చెప్పలేదు. సుశీల కళ్ళ నీళ్ళు ధారలు కట్టాయి.

“సుశీలా! ఎందుకలా యేడుస్తావు? నాతో చెప్పవా? మళ్ళా అడిగాడు. సాధ్యమైనంత అనునయంగానే అడిగాడు. సుశీల యేమీచెప్పలేదు చాలాసేపు నిశ్శబ్దంగా యేడ్చింది. శ్రీనివాసరావు ఆమె యేడ్పుకు కారణమేమై ఉంటుందా అని ఆలోచించ సాగాడు.

అయిదారు నిముషాల తర్వాత కళ్ళనీళ్ళు తుడుచుకుంటూ సుశీల అంది. “యేమండీ—ఒకవిషయం అడుగుతాను—నిజం చెబుతారా?”

శ్రీనివాసరావు గుండెలు వేగంగా కొట్టుకున్నాయి. సుశీల అడగబోయేదేమిటోనని, భయంతో వణికిపోయాడు.

“అడుగు సుశీ తప్పకుండా నిజం చెబుతాను.... ఏమిటది?” శ్రీనివాసరావు గొణిగాడు.

“మీకు.... మీకు నేను చనిపోతే డావుండుననిపిస్తోందికదా?” అంది సుశీల గాఢదికంగా, కట్టలుత్రెంచుకొని ఉబికి వస్తున్న కన్నీళ్ళను ఆపుకుంటూ.

ఎవరో తన ఆయువు పట్టుమీద బలంగా దెబ్బతీసినట్లుగా క్రుంగిపోయాడు శ్రీనివాసరావు. ఎక్కడో తన అంతరాంతరాళ్ళలో తన అధోలోకంలో మసలుతున్న ఈ భయంకర రహస్యం సుశీలకెలా తెలిసింది?

వెక్కి వెక్కి యేడుస్తూనే సుశీల. “ఔను.... నేను చనిపోతే డావుండునని మీరు అనుకోవటంలో పొరపాటేమీలేదు.... మీకు నేను యేవిధంగాను తగినదాన్ని కాను.... నేను చదువుకోలేదు.... పెసాకట్నం లేకుండా బిచ్చపుదానిలా మీ ఇంటికొచ్చాను మీ చదువుకు, మీ ఆస్తికి మీకు వేలకొద్దీ కట్నం వచ్చేది....నా కారణంగా మీరు పన్నివిధాల నష్టపడ్డారు.... ఐనా నేనిక బతకనులెండి.... నేను చనిపోయాక మళ్ళీ పెళ్ళి

చేసుకోండి, మీకు తగినదాన్ని, అందమైనదాన్ని బాగా చదువుకున్నదాన్ని.... బాగా డబ్బుతెచ్చేదాన్ని....”

దుఃఖం ఉప్పెనలా సుశీలను ముంచేసింది. సుశీల ఒక్కొక్కమాట ఈతెలా శ్రీనివాసరావు హృదయాన్ని దూసుకుపోయింది.

తన నెవరూ గుర్తించరని ధైర్యంగా తిరుగుతున్న హంతకుణ్ణి అకస్మాత్తుగా పోలీసులు చుట్టుముట్టినపుడు ఆ హంతకుడు ఎలా అయిపోతాడో శ్రీనివాసరావు అలా అయిపోయాడు. ఏదో విపరీతమైన భయం అతని గొంతును నులిమి వేసింది.

సుశీల అలాగే యేడుస్తోంది. కుమిలి కుమిలి యేడుస్తోంది. ఆమెను దగ్గరకు తీసుకొని ఓదార్చే నైతిక బలం అతనిలో లేదు. అతనిలోని నైచ్యాన్ని అంత స్పష్టంగా చూడగలిగిన సుశీల తన కంటే ఎంతో ఉన్న తంగా యెదిగిపోయి నట్లనిపించింది. ఐనా పాషాణాల్ని కూడా కరగించే ఆమె దుఃఖాన్ని యిక భరించలేకపోయాడు. ఆమెను తన మీదికి తీసుకుంటూ “పిచ్చి సుశీ! ఎందుకు కల్గాయి ఈ పిచ్చి ఊహలు నీలో. నా యిష్టపూర్వకంగానే నిన్ను చేసుకున్నాను. నువ్వు కట్నం తేలేవని, చదువుకోలేదని నాకు మొదటే తెలుసు ఈ పిచ్చి ఊహల్ని నీ మనస్సు లోకి రానివ్వకు. నువ్వు మామూలు మనిషివి కూడా కాదు. రేపు తప్పకుండా డాక్టర్ దగ్గరకు తీసుకెడతాను....” అంటూ ఓదార్చాడు సుశీలను- యేడుస్తూనే నిద్రపోయింది సుశీల.

ఆ తెల్లారి సుశీలను లేడి డాక్టర్ దగ్గరకు తీసుకెళ్ళాడు. ఆమె సుశీలను పరీక్ష చేసింది.

“చాలా ఆలస్యం చేశారు. కనీసం నాలో నెలలోనైనా తీసుకు రావాల్సింది.... చాలా బలహీనంగా ఉంది. ప్రసవం కష్టం కావచ్చు. ఐనా ఈ మెడిసన్స్ వాడండి” అంటూ ఒక చీటి యిచ్చింది. షాపుకెళ్ళి ఆ మందు తెచ్చాడు.

డాక్టరు చెప్పిన మాటలు విన్నాక, రేపు సుశీలకు యేమన్నా అయితే ఆ పాపం పూర్తిగా తనదేననే భయం కలిగింది శ్రీనివాసరావుకు నాలోనెల నుండే సుశీల తన ఆరోగ్యాన్ని గూర్చి యేదో ఫిర్యాదుచేస్తూనే

ఉంది. డాక్టర్ దగ్గర కెడదామని సూచిస్తూనే ఉంది తను నిర్లక్ష్యం చేశాడు.

కాని డాక్టర్ మాటలు విన్నాక శ్రీనివాసరావులో ఒక మూల ఆనంద తరంగాలు లేస్తూనే ఉన్నాయి. తన కలలన్నీ నిజమయ్యే రోజు దగ్గర తున్నదని మురిసిపోయాడు.

సుశీలకు నెలలు నిండుతున్నాయి. నెలలు నిండుతున్న కొద్దీ, సుశీల దుఃఖం కూడా ఎక్కువైంది. సుశీలకు కూడా తను చనిపోతానన్న సమ్మకం అంతకంతకూ ఎక్కువయింది. శ్రీనివాసరావుతో రోజూ అదే మాట:

“ఈసారి జాగ్రత్తపడండి.... అన్నివిధాలా మీకు తగినదాన్ని చేసి కొండి. నేను మీకు యే విధంగానూ తగినదాన్ని కాను.... ఈసారి డబ్బు తెచ్చే అమ్మాయిని బాగా చదువుకున్న అమ్మాయిని చేసుకోండి.... నేను పొతున్నాను....” అంటూ హృదయ విదారకంగా యేడ్చేది.

సుశీలకు నెలలు నిండాయని తెలిసి వాళ్ళ అమ్మ నాన్న వచ్చారు. శ్రీనివాసరావు అమ్మగూడా వచ్చింది.

“మొదటి కాన్పుకు సుశీలను వాళ్ళ తల్లిగారింటివాళ్లు పురుడు పోయడం ఆచారం. కాని వాళ్లు పాపం పేదవాళ్ళు.... ఆసుపత్రికి తీసుకుపోలేరు. అందువల్ల సుశీల యిక్కడే పురుడు పోసుకుంటుంది. ఇక్కడ ఆసుపత్రి ఉందిగా” అంది శ్రీనివాసరావు అమ్మ.

“అలాగే కానియ్” అన్నాడు శ్రీనివాసరావు.

6

ఆ రోజు పగలు రెండు గంటలకు సుశీలకు నొప్పులొచ్చాయి. హాస్పిటల్ కు తీసుకెళ్ళారు. లేడీ డాక్టర్ చూసింది. ప్రసూతి కావటానికి చాలా టైముందని చెప్పింది. సాయంకాలం వరకు సుశీల నొప్పులు వడుతూనే వుంది. డాక్టర్ మళ్ళీ ఒకసారి సుశీలను పరీక్షచేసి శ్రీనివాస రావును తన గదికి పిలిచింది.

“చాలా బలహీనంగా ఉంది. డెలివరీ చాలా కష్టమయ్యేటట్లుంది” అంది.

ఈ మాటే వింటానని శ్రీనివాసరావు చాలా కాలంగా కలలు కంటున్నాడు. మళ్ళీ డాక్టరే “ఈ రాత్రికి చూద్దాం.... డెలివరీ అయితే మంచిదే కాకపోతే రేపు ఆపరేషన్ కు పంపించాల్సి ఉంటుంది” అంది.

ఆ మాట వినడంతోనే యిక సుశీల చనిపోవటం తప్పనిసరి అనుకున్నాడు శ్రీనివాసరావు. అది బ్రహ్మరాసిన రాత-అది తన జాతకంలోనే ఉంది- ఎవ్వడూ తప్పించలేడు. ఇలా జరగాలని అంతా యిది వరకే ఎప్పుడో నిర్ణయమై పోయింది.

డాక్టర్ రూమ్ నుండి బయటకొచ్చాడు. ఈవిషయం వాళ్ళ అమ్మతో అత్తా, మామలతో చెప్పాడు. సుశీల అమ్మ బావురుమంది. శ్రీనివాసరావు వెళ్ళి వెయిటింగ్ రూమ్ లో కూర్చున్నాడు.

బుర్రనిండా యేవేవో భావాలు గజిబిబి అలుకుపోతున్నాయి దారి దొంకాలేని అరణ్యంలో పడిపోతున్నాడు. ఆ అరణ్యంలో నుండి ఎంత ప్రయత్నించినా బయటకు రాలేక పోతున్నాడు.

హాస్పిటల్ లో లైట్లు వెలిగాయి. టైము చూసుకున్నాడు. యేడు దాటింది. హాస్పిటల్ వరండాల్లో తెల్లని దుస్తుల్లో నర్సులు అటూ యిటూ తిరుగుతున్నారు. తన పక్క రూమ్స్ లో నుండి ఇద్దరు ముగ్గురు స్త్రీలు నొప్పులు పడ్తు చేస్తున్న హృదయ విదారకరమైన రొద.... అందులో సుశీల కూడా ఉంది.

సరిగ్గా యిలాగే జరుగుతుందని ఊహించాడు శ్రీనివాసరావు. చిత్రం! తను ఎలా ఊహించాడో అలాగే జరుగ నున్నది. యిలాంటి దృశ్యాన్నే తను యిదివరకే ఎక్కడో చూశాడు. ‘పెద్దలు చెప్పినట్లు ఈ భూవలయం మీద జరిగే ప్రతి సంఘటనా ఇదివరకే నిర్ణయమైవుంది. శివాజి లేనిదే చీమైనా కదలదు’ అనే మాటలోని నిజం తనకిప్పుడు తెలిసివస్తోంది. ఈ జగన్నాటకంలో ఎవరెవరి పాత్రలేమిటో ఎవరెవరు రంగం మీద ఎంతసేపుండాలో ఎప్పుడో బ్రహ్మ నిర్ణయం చేశాడు-దానికింక తిరుగులేదు.

రెండు మూడుసార్లు సుశీల ఉన్న గదివేపు వెళ్ళి వచ్చాడు. సుశీల నొప్పులు పడ్డా భయంకరంగా రోధిస్తూంది. కిరాతకుడి తుపాకిగుండుకు బలియైన లేడిపిల్లలా కొట్టుకుంటోంది. సుశీల ఏ క్షణంలోనైనా ప్రాణాలు కోల్పోవచ్చు ననిపించింది. ఎందుకో శ్రీనివాసరావుకు కడుపులో యేదో భయం వేసింది. యేదో గగుర్పాటు కలిగింది. సుశీలను అలా నిర్దాక్షిణ్యంగా చంపుతున్న హంతకుడు తనేననే భావం కలిగింది.

మళ్ళీ వచ్చి వెయిటింగ్ రూమ్లో కూర్చున్నాడు. తన ప్రక్కనే బిక్క మొహంతో సుశీల తండ్రి తన మామగారు కూర్చున్నాడు.

రాత్రి తొమ్మిది గంటలు దాటింది ఆకలేస్తున్నట్లనిపించింది. హోటలుకెళ్ళి తినొద్దామా అనుకున్నాడు. కాని వెళ్ళాలనిపించలేదు. సుశీల యే క్షణంలోనైనా ఈ లోకాన్ని శాశ్వతంగా విడిచివెళ్ళవచ్చు. కనీసం అప్పుడైనా తను ఆమె పక్కన లేకపోవటం చాలా క్రూరంగా తోచింది.

పాపం! సుశీల పదిహేడేళ్ళయినా నిండని సుశీల మాయా మర్మం కల్లా కపటం యెరుగని సుశీల అమాయకంగా, పెద్ద పెద్ద కళ్ళతో తన హృదయాన్ని దోచుకున్న సుశీల! తననో రాజులాగా, దేవుడిలాగా చూసుకున్న సుశీల! యేనాడు తన మాటకు యెదురుచెప్పని సుశీల తను ఎప్పుడయినా కటువుగా మాట్లాడితే బాధతో విలవిల్లాడిపోయిన సుశీల! సుశీల మీద విపరీతమైన జాలి కల్గింది. వెంటనే మళ్ళీ తన సుశీలను గుండెలకు హత్తుకుని తనవితీరా యేడ్వాలనిపించింది. తన కన్నీళ్ళతో తన మలిన హృదయాన్ని జ్ఞానం చేసుకోవాలనిపించింది. అప్పుడు గాని తన హృదయ భారం తగ్గదు—అప్పుడుగాని తనకు నిజమైన శాంతి లభించదు.

కాని తప్పదు—సుశీల చనిపోక తప్పదు— తనకు రెండోపెళ్ళి తప్పదు. లక్ష వర్షాలలో ధగద్దాయమానంగా జరిగే తన రెండోపెళ్ళి తప్పదు. కోటి దీపాల కాంతిలో మెరిసిపోయే తన రెండో భార్య రాక తప్పదు!

శ్రీనివాసరావుకు తనేదో ఊబిలో కూరుకు పోతున్నట్లనిపించింది. ఆ ఊబినుండి బయటపడాలని తన శక్తినింతా కూడదీసుకొని ప్రయత్ని

స్తున్నాడు. కాని ఆ ఊబిలోనుండి బయటపడలేకపోతున్నాడు. ఇంకా ఇంకా ఆ ఊబిలోకే దిగజారిపోతున్నాడు.

అర్థరాత్రి దాటిపోయింది. టైం చూసుకున్నాడు. పన్నెండున్నర.... శ్రీనివాసరావు కళ్ళు మూసుకు పోతున్నాయి.... నిద్ర ముంచుకు వచ్చింది. బెంచిమీద పక్కకు వారిగాడు. శ్రీనివాసరావుకు తను నిద్రపోతున్నాడో, మెలుకువగా ఉన్నాడో తెలియటంలేదు. ఎక్కడో ఎవరో బాధగా మూలుతున్న చప్పుడు వినిపిస్తునే ఉంది. పక్కన తన మామగారు దగ్గడం వినిపిస్తునే ఉంది. ఎవరో పక్కనుండి బూట్లు టకటక లాడించుకుంటూ వెడుతున్న చప్పుడు వినిపిస్తునే ఉంది.... కాని తను హాస్పిటల్లో లేడు.... ఎక్కడో, యెక్కడెక్కడో, యేదో అడవిలో పడి తిరుగుతున్నాడు.... అది అడవికాదు-శ్మశానం. తను శ్మశానంలో ఉన్నాడు- తన చుట్టూ తెల్లగా పుర్రెలు, బొమికెలు, అస్థిపంజరాలు, వెర్రిగా భయంకరంగా నృత్యం చేస్తున్నాయి. ఎవరిదో చితి ఎర్రగా మండుతోంది. తను ఎవరిదో శవాన్ని ఈడ్చుకు పోతున్నాడు ఆ చితి దగ్గరకు. ఎవరిదా శవం ? అది సుశీల శవం- రక్తం- అంతా రక్తం- తన వంటినిండారక్తం తన బట్టల నిండా రక్తం- తను రక్తపు మడుగులో స్నానంచేసి వచ్చాడు- తనంతా రక్తమే- తన చేతిలో కత్తి... ఆ కత్తినిండా రక్తమే- తను హత్యచేశాడు ఎవరినో కాదు సుశీలను తన భార్యనే తను ఇష్టపడి చేసుకున్న భార్యనే హత్యచేశాడు. సుశీలను తన చేతిలోవున్న కత్తితో నరికాడు. ఇంకా నరుకుతున్నాడు. సుశీలను ముక్కలు ముక్కలుగా నరికివేస్తున్నాడు. సుశీల రక్తాన్ని తన వంటినిండా పులుముకుంటున్నాడు. శ్మశానం మంతా తిరుగుతున్నాడు.... ఎగురుతున్నాడు.... గంతులు వేస్తున్నాడు. సుశీలను ఎర్రగా మండుతున్న ఆ చితిమీదకు విసిరివేస్తున్నాడు. ఆ చితి చుట్టూ తిరుగుతున్నాడు చిత్రం తను వొక్కడే తిరగటంలేదు తన ప్రక్కన ఎవరో ఉన్నారు. తన ప్రక్కన ఎర్రని బట్టలు కట్టుకొని, మెడలో ఎర్రని పూలదండ వేసికొని ఎవరో యువతి తనతోపాటు సుశీల చితిచుట్టూ తిరుగుతోంది.... ఆవిడ ఎవరోకాదు.... పెళ్ళికూతురు తన రెండోభార్య. ఇద్దరూ కొంగులు ముడివేసుకొని చితిచుట్టూ తిరుగుతున్నారు. తమ పక్కనే వందలాది మంది బ్యాండువాళ్ళు విషాద

స్వరంలో యేదో చావు సంగీతాన్ని వినిస్తున్నారు. ఎవరో నవ్వుతున్నారు. పగలబడి, విరగబడి, కసిగా నవ్వుతున్నారు ఎవరది ? ఎవరు తమను చూసి అలా యెగతాళిగా నవ్వేది ? సునీతాదేవి, శంకరావులు సునీతాదేవి వెర్రిగా నవ్వుతోంది. ఉప్పెనలా ముంచుకు వస్తున్న నవ్వులో ఉక్కిరి బిక్కిరై నవ్వుతోంది. ఆ నవ్వుకు ఆపిడ అందమైన, బలమైన వక్షోజాలు సముద్ర కెరటాల్లా పడి లేస్తున్నాయి. తను పిచ్చిగా ఆవిడకేసి చూస్తున్నాడు.

“పెళ్ళి.... శ్మశానంలో పెళ్ళా ? హంతకుడికి పెళ్ళా? పెళ్ళాన్ని కత్తితో నరికినవాడికి పెళ్ళా ?” అంటూ నవ్వుతోంది సునీతాదేవి. ఔను.... తను హంతకుడే— ఇంతకు ముందు సుశీలను ముక్కలు ముక్కలుగా నరికి చితిమీదికి విసిరేశాడు. కాని అప్పుడు తనొక్కడే ఉన్నాడు. ఈ విషయం సునీతాదేవికి ఎలా తెల్సింది ? ఎవరికీ తెలియదనుకున్నాడు. తనకొక్కడికే తెలుసుననుకున్నాడు. కాని సునీతాదేవికి తెలిసిపోయింది.... భయం కరెంట్ లా భయం తన నరనరాలో వ్యాపిస్తోంది.

“వీడికి పెళ్ళేమిటి ? వీడు హంతకుడు. వీడిని పోలీస్ స్టేషన్ కు తీసికెళ్ళండి. డి. ఎస్. పి. గారు వీడు హత్య చేశాడు. వీడ్ని ఉరికంబ మెక్కించండి” అంటూ అరుస్తున్నాడు శంకరావు.

ఎస్. పి. ఆ రోజు సునీతాదేవి బర్తుడే పార్టీనాడు శంకరావు యింటికి కార్లో వచ్చిన ఎస్. పి. తనవేపు వస్తున్నాడు. భయం గుండెల్ని పట్టి సులిమివేస్తున్న భయం ... తను పారిపోవాలి ఎక్కడకన్నా పారిపోవాలి — లేకపోతే తనను ఉరికంబ మెక్కిస్తారు— కాని కాళ్ళు చేతులు కదలటం లేదు.

తన ప్రక్కనున్న పెళ్ళికూతురు తనను గట్టిగా పట్టుకుని కదలనీయటంలేదు.

“మీరు హంతకులా ? నన్నింత మోసం చేస్తారా ?” అరుస్తోంది తన రెండో పెళ్ళికూతురు.

తనకు పిచ్చెక్కుతున్నది.

“ఔను— నేను హంతకుణ్ణి— నీకు తెలియదూ, సుశీలను నేనే హత్యచేశాను” హ్వా హ్వా హ్వా హ్వా నవ్వుతున్నాడు. పిచ్చివాడై

పోయాడు, శ్మశానంలో గంతులు వేస్తున్నాడు. పుర్రెలతో ఆడుకుంటున్నాడు. అంతా శనని పిచ్చివాడని పెళ్ళాన్ని హత్య చేశాడని వెంబడిస్తున్నారు. రాళ్ళతో కొడుతున్నారు. పిచ్చికుక్కను తరిమినట్టు తరుముతున్నారు. తను అరుస్తున్నాడు— కేకలు వేస్తున్నాడు— యేడుస్తున్నాడు—

“బాబూ ! బాబూ ! యేమిటి అలా కేకలు వేస్తున్నావు” తనను గట్టిగా కదుపుతూ— రేపుతున్నాడు తన మామగారు. శ్రీనివాసరావు విసురుగా లేచి కూర్చున్నాడు. తను యింతసేపూ కల గంటున్నాడా ? ఎంత భయంకరమైన కల ! తనలోని తనకు తెలియని తనను స్పష్టంగా చూశాడు— ఎందుకో గుండెలో చాలా తేలికపడ్డట్టునిపించింది. అకస్మాత్తుగా సుశీల నొప్పులు పడున్న విషయం జ్ఞాపకం వచ్చింది.

“సుశీల ఎలా ఉంది?” ఆత్రంగా అడిగాడు !

“ఇంకా నొప్పులు పడుతూనే ఉంది” అన్నాడు సుశీల తండ్రి.

శ్రీనివాసరావు దిగ్గున లేచాడు. గబగబా సుశీల ఉన్న రూమ్ లోకి వెళ్ళాడు. సుశీల అలాగే నొప్పులు పడ్తోంది. పక్కన ఇద్దరు నర్సులు. తన అమ్మా, అత్తా ఉన్నారు.

శ్రీనివాసరావు విసురుగా అన్నాడు :

“మీరంతా బయటికి వెళ్ళి సుశీలతో నన్ను రెండు నిమిషాలు మాట్లాడనిస్తారా !”

వాళ్ళు ఒకరి మొహం ఒకరు చూసుకుంటూ బయటకెళ్ళారు సుశీల తనకేసి బాధగా, జాలిగా, బలహీనంగా చూస్తోంది. అతనిలో యేదో వెత్రి ఆవేశం కట్టలు తెంచుకుని ప్రవహించింది.

“నన్ను క్షమిస్తావా సుశీలా ! ఈ హంతకుణ్ణి క్షమిస్తావా? నువ్వు చనిపోకూడదు-నువ్వు బతకాలి— బతికి తీరాలి— నువ్వే చనిపోతే నేను పిచ్చివాణ్ణయి పోతాను. నేను చేసిన పాపానికి నేను బలియై పోకుండా ఉండాలంటే నువ్వు బతకాలి— నా కోసం బతకాలి.

నిజంగా నేను హంతకుణ్ణి సుశీలా ! నువ్వెప్పుడో అన్నావుచూడు. నువ్వు చనిపోవాలని నేను కోరుకుంటున్నానని-బాను ఇన్నాళ్ళూ నువ్వు

చచ్చిపోవాలని కోరుకున్నాను. నాలో నాకు తెలియకుండానే ఒక క్రూర జంతువు ప్రవేశించింది. నువ్వు చనిపోవాలని కోరుకున్నాను. నీ ఆరోగ్యాన్ని కావాలనే నిర్లక్ష్యం చేశాను. నువ్వు చనిపోతే ఆ పాపం నాదే సుశీల ! నువ్వు చనిపోతే నన్ను నేను క్షమించుకోలేను. నామీద నాకు కల్గిన ద్వేషంతో, ఆసహ్యంతో పిచ్చివాణ్ణిపోతాను, నన్ను పిచ్చివాణ్ణి, హంతకణ్ణిచేసి వెళ్ళిపోతావా సుశీలా వద్దు— వద్దు— వద్దు— నువ్వు బతికాతి బతికితీరాలి.”

శ్రీనివాసరావు కుప్పగా కూలిపోయాడు. ఉప్పెనలా పొంగి వచ్చిన కన్నీళ్ళ ప్రవాహంతో సుశీలను ముంచెత్తాడు తనను తాను, ఆ కన్నీళ్ళతో కడుక్కున్నాడు. సుశీలకూడా యేడ్చింది. యేదో తృప్తితో యేడ్చింది.

తన తల నిమురుతూ, “నే నేం చావను— నేను చాలా మొండి మటాన్ని మీరు ఊరుకోరూ !” బలహీనంగా అంది సుశీల.

తనను తాను సంభాషించుకుంటూ లేచి నిల్చున్నాడు శ్రీనివాస రావు. కన్నీళ్ళు తుడుచుకుంటూ సుశీలకేసి నిండగా, ధైర్యంగా చూశాడు. సుశీల కూడా తృప్తిగా అతనికేసి చూసింది. శ్రీనివాసరావు హృదయం మీద నుండి హిమాలయ పర్వతాలే తొలగిపోయాయి.

సుశీలకు నొప్పలు అధికమయ్యాయి. శ్రీనివాసరావు బయట తేళ్ళాడు. వో ఐదు పది నిమిషాలు ఆతురతగా గది బయట గడిపాడు ఆ తర్వాత పసిపాప యేడ్చిన చప్పుడు మరోక్షణంలో తలుపు తెరుచు కొని వచ్చిన సర్—

“కంగ్రాచ్యులేషన్స్ ఇంజనీర్ గారు— మీ భార్య ప్రసవించింది— అడపిల్ల” అంది.

“సుశీల ఎలా ఉంది సిస్టర్” అన్నాడు.

“షీ ఈజ్ ఆల్ రైట్—— యిక మీరు యేమీ భయపడాల్సిన అవసరం లేదు.”

గుండెలమీద చేయివేసికొని దీర్ఘంగా నిట్టూర్చాడు శ్రీనివాసరావు.